

Dawk ix-xkejjer kienu jfissru għilt, għied, taqbid, hjiena, hruxija, drib, uġiġħ, dwejjaq, mewt: iżda ż-żerriegħa tal-ħajja minn dan kollu ma għarfet xejn, u malli waslet newbitha, fetħet sidirha u qalbha u minn hemm ħarġu—poeżija tal-ħajja—il-ħaxixa wil-warda.

Poeżija tal-ħajja! Hekk u xejn anqas: kif il-warda hija l-poeżija tal-ħajja tal-ġonna, hekk il-poeżija hija l-warda tal-ħajja letterarja. Qegħdin fi żmien ta' gwerra, żmien aħrax, meta bosta nies ta' l-ibliet kellha taħrab minn djar imġarrfa, jew imheżħża bl-ikreh, u tmur tingabar jew titrekken fi djar oħra fil-bogħod, dojoq u ċkejna, sewwa sew kif il-ħamrija kellha tin-fired mill-beraħ tar-raba' fejn kienet tħammar u tintrass ġo xkejjer dojoq biex tingarr fi mkejjen fejn hemm l-aħrax taż-żonqor u d-dell ta' hitan għajjura tas-sħab.

B'dana kollu l-poeżija maltija baqgħet ixxenxel, tarmi, twarrad u tfuħ.

La hemm il-ward hemm il-ħajja.

---

Prof. Kan. G. THEUMA-RELF, B.A., D.D., J.C.D., B.L. Can., S. Sc. L.

*Imut żagħżuġħ min is-Sema jħobbu.*

"Il-Għaqda tal-Kittieba tal-Malti" tilfet membru akkademiku ieħor: il-Prof. Can. G. Theuma-Relf. Il-mewt, mistoħbija fil-bombi qerrieda mwaddba mill-egħdewwa tagħna, ħasdet il-ħajja sabiħa ta' wieħed li ssagrifika żmienu u saħħtu sabiex jgħallem iż-żgħażaġħ il-ħaqq, is-sewwa u l-imħabba f'Alla. Miet meta kien għad kellu 31 sena, imma l-ħidma tiegħu għad tibqa' mistakra u tibqa' tiswa ta' ġid.

Insibu kitba letterarja tiegħu f'*Leħen il-Malti*, u wkoll fl-Antologija 'Ward ta' Qari Malti', maħruġa mill-Professuri P.P. Saydon u Ġ. Aquilina.

## MI-KA-EL

(Quis ut Deus)

"Min bħal Alla?" nsama' jidwi  
Fl-iżjed għoli tas-Smewwiet:  
Kien bħal-leħen ta' tempesta  
Leħen dawk it-tliet kelmiet.

"Min bħal Alla?" u qtajja' qtajja'  
Rwieħ mixgħula b'dawl is-sliem  
Daru sfieg u għalenija  
Ma' min lissen dak il-kliem.

Bla ma tqanqal mis-skiet tiegħu  
Ħarsa xehet il-Mulej,  
U ra kollox f'leħña waħda,  
Dak li għadda u dak li ġej.

Leħen ieħor stama' jidwi,  
Bħal ta' ragħda fil-widien:  
"Sal-Kbir Alla jien nixxabbat  
U nkun bħalu: Alia u Jien."

U madwar Luċifru mkabbar  
B'nar il-Qilla mixgħulin,  
Qtajja' rwieħ ingabru w għajtu:  
"Aħna miegħek imxirkin."

Bla ma tqanqal eċċ.

Bdiet taqbida: qishom vleġeġ  
Bdew jissallbu l-ħsebijiet,  
U bħal xrar ħarriebi jleħhu  
Ta' kull rieda t-tqanqiliet.

Ta' Luċifru l-ġenb lemini  
Beda jerħi . . . xkejjer . . . miel:  
Wiċċu xemx, ħafif bħal berqa  
Deh'r fuq l-għadu San Mikiel.

Bla ma tqanqal eċċ.

DUN KARM